



**FIL-QORTI TAL-MAGISTRATI (MALTA)**  
Bħala Qorti ta' Ġudikatura Kriminali

**MAGISTRAT**  
**DR. CAROLINE FARRUGIA FRENDO**  
*B.A. (Legal and Humanistic Studies), LL.D.,*  
*M.Juris (International Law), Dip. Trib. Eccl. Melit.*

**Il-Pulizija**  
**(Spettur Shaun Friggieri)**  
**vs**  
**Silja Desira**

**Kumpilazzjoni numru 492/2023**

**Illum 11 ta' Jannar 2024**

Rat l-imputazzjonijiet miġjuba fil-konfront ta':

Silja Desira ta' 43 sena, bint Thomas u Catherine xebba Axisa, imwielda Pieta' nhar 1-1 ta' April 1980, residenti f'17, St Catherine, Misraħ Kan. Giov Vella, Żejtun u detentriċi tal-karta ta' l-identita' ID 0251680M;

Billi akkużat talli bejn Jannar 2020 u Ġunju 2023 f'dawn il-Gżejjer, b'diversi atti ukoll jekk fi żminijiet differenti li jiksru l-istess dispożizzjoni tal-Liġi u li ġew magħmula b'rizoluzzjoni waħda;

1. Iffalsifikat ċedula, polza, ordni, jew dokumenti oħra, illi meta jiġu preżentati wieħed seta' jirċievi bihom ħlas, jew ħa l-kunsinna ta' oġġetti, jew ġabar depożitu jew rahan minn ufficċju pubbliku, jew minn bank jew stabbiliment pubbliku ieħor imwaqqaf jew magħruf b'xi att pubbliku tal-Gvern;

2. U aktar talli xjentement għamlet użu minn waħda mill-karti msemmijin fl-artikoli 166, 167 u 168 tal-Kap 9 tal-Liġijiet ta' Malta;
3. U aktar talli għamlet falsifikazzjoni f'att awtentiku u pubbliku, jew fi skrittura kummerċjali jew ta' bank privat, b'falsifikazzjoni jew b'tibdil fl-iskrittura jew fil-firem, billi ħalaq pattijiet, dispożizzjonijiet jew obbligi foloz jew ħelsien falz minn obbligi, jew billi daħħal dawn il-pattijiet, dispożizzjonijiet, obbligi jew ħelsien minn obbligi f'dawk l-atti jew skritturi wara li kienu ġew iffurmati, inkella billi zied jew biddel klawżoli, dikjarazzjonijiet jew fatti, illi dawk l-atti jew skritturi kellhom ikollhom fihom jew kellhom jippruvaw;
4. U aktar talli xjentement għamlet użu minn att, kitba jew skrittura falza memmija fl-artikoli 183 tal-Kap 9 tal-Liġijiet ta' Malta;
5. U aktar talli sabiex kisbet xi vantaġġ jew benefiċċju għaliha nfisha jew għal haddieħor, f'xi dokument maħsub għal xi awtorità pubblika, xjentement għamlet dikjarazzjoni jew stqarrija falza, jew ta tagħrif falz;
6. U aktar talli b'mezzi kontra l-liġi, jew billi għamlet użu ta' ismijiet foloz, jew ta' kwalifiki foloz, jew billi nqdiet b'qerq ieħor, ingann, jew billi wera ħaġa b'oħra sabiex ġieghel jitwemmen l-eżistenza ta' intrapriżi foloz, jew ta' ħila, setgħa fuq haddieħor, jew ta' krediti immaginarji, jew sabiex iqanqal tama jew biża' dwar xi grajja kimerika, għamlet qligħ ta' aktar minn ħamest elef euro €5,000 bi ħsara tad-Dipartiment tas-Sigurta Soċjali, il-Gvern ta' Malta u / jew xi entita u / jew entitajiet oħra;
7. U aktar talli bi ħsara tad-Dipartiment tas-Sigurta Soċjali, il-Gvern ta' Malta u / jew xi entita u / jew entitajiet oħra, għamlet qligħ ieħor b'qerq ta' aktar minn ħamest elef euro (€5000);

Rat li waqt l-udjenza miżmuma nhar l-14 ta' Diċembru, 2023, l-imputata ammettiet l-imputazzjonijiet miġjuba kontra tagħha.

Illi din il-Qorti osservat dak li jiddisponi l-Artikolu 392A(1) tal-Kodiċi Kriminali w cioe wara li l-imputata wiegħbet li hi hatji għall-imputazzjonijiet miġjuba fil-konfront tagħha, din il-Qorti wissietha b'mod l-aktar solenni fuq il-konsegwenzi legali ta' dik it-twegiba u hi nġhatat żmien xieraq sabiex jekk trid terġa lura minnha u dan anke billi ikkonsulta mal-legali tagħha.

Semgħet ix-xhieda.

Semgħet is-sottomissjonijiet magħmula mill-prosekuzzjoni u mid-difiza dwar il-piena.

Rat l-atti u d-dokumenti kollha.

### **Ikkunsidrat:**

Illi l-imputata ammettiet l-imputazzjonijiet miġjuba fil-konfront tagħha, u għaldaqstant, fuq l-ammissjoni volontarja u inkondizjonata tagħha, il-Qorti tiddikjara li m'għandhiex triq oħra salv li ssib lill-imputata hatja tal-imputazzjonijiet miġjuba fil-konfront tagħha kif minnha ammessi.

### **Il-Piena**

Dwar il-piena l-Qorti hadet in konsiderazzjoni l-ammissjoni ferm bikrija tal-imputata, tal-fatt li wriet kooperazzjoni ma' l-awtoritajiet investigattivi, tal-fedina penali tagħha u tač-čirkostanzi l-oħra tal-każ senjatament il-fatt li l-imputata bdiet thallas lura lid-Dipartiment tas-Sigurta Sočjali u llum il-ġurnata intlaħaq ftehim mad-Dipartiment sabiex isir rizarčiment totali tar-res furtiva.<sup>1</sup>

Čie kunsidrat li l-imputazzjonijiet numru wiehed (1), tlieta (3) u seba' (7) huma imputazzjonijiet alternattivi għall-imputazzjonijiet numru tnejn (2), erbgħa (4) u sitta (6).

Konsegwentement il-Qorti qed tastjeni mili tieħu konjizzjoni ulterjuri tal-imputazzjonijiet numru wiehed (1), tlieta (3) u seba' (7).

Illi l-imputazzjonijiet numru tnejn (2), erba' (4) u ħamsa (5) servew bħala mezz ai fini għas-sitt (6) imputazzjoni.

Tenut tal-ammont tar-res *furtiva* u tal-fatt li ma hemm l-ebda čirkostanzi mitiganti, l-Qorti temmen li sentenza sospiza tkun il-piena idoneja.

Čie kunsidrat ukoll li l-ammont tar-res *furtiva* ma kienx wiehed diskret; l-ammont iffrodat lil hu dak ta' wiehed u għoxrin elf tlett mija wiehed u disgħin Ewro u sitta u ħamsin čentežmu (€21,391,56).

---

<sup>1</sup> €21,391.56

## **Decide**

Għal dawn il-motivi l-Qorti, filwaqt li tastjeni milli tiehu konjizzjoni ulterjuri tal-imputazzjonijiet numru wiehed (1), tlieta (3) u seba' (7), issib l-imputata hatja tal-imputazzjonijiet l-oħra kollha u, wara li rat l-artikoli 17(b)(h), 18, 92, 167, 169, 183, 184, 188(1)(2), 308, 309, 310(1)(a) u 310BA tal-Kapitolu 9 tal-Liġijiet ta' Malta, il-Qorti ssib lill-imputata hatja tal-imputazzjonijiet l-oħra kollha, u tikkundannaha għal **għoxrin (20) xahar prigunerija** li bl-applikazzjoni tal-Artikolu 28A tal-Kodiċi Kriminali qed jiġu sospizi għal żmien erbgha u erbghin (44) xahar mil-lum.

Ai termini tal-artikolu 28A(4) tal-Kodiċi Kriminali, il-Qorti spjegat lill-hatja bi kliem ċar ir-responsabilità tagħha taħt l-artikolu 28B tal-Kodiċi Kriminali jekk matul il-perijodu operattiv jikkommetti reat li għalih hemm piena ta' prigunerija.

Inoltre a tenur tal-Artikolu 15A(1) tal-Kapitolu 9 tal-Liġijiet ta' Malta, tordna lill-imputata tagħmel kumpens lid-Dipartiment tas-Sigurta Soċjali ta' dak dovut minnha lill-imsemmi dipartiment skond *ir-repayment programme* preżentat in atti.

Dan l-Ordni jista' jiġi infurzat bl-istess mod bħal li kieku dan ingħata f'azzjoni ċivili bejn il-hati u d-Dipartiment.

Ġaladarba f' dan il-proċediment ma kien hemm l-ebda espert nominat, il-Qorti qed tastjeni milli tiehu konjizzjoni tat-talba tal-Prosekuzzjoni ai termini ta' l-Artikolu 533 tal-Kap.9 tal-Liġijiet ta' Malta.

Finalment ai termini tal-artikolu 392A(2) tal-Kodiċi Kriminali, tordna li fi żmien sitt (6) ijiem tax-xogħol l-Avukat Ġenerali jingħata aċċess għal kopja skenjata ta' dawn l-atti, flimkien ma' aċċess għal kopja skenjata ta' din is-sentenza.

**Dr Caroline Farrugia Frendo**  
**Maġistrat**

**Deputat Registratur**

**Maġistrat Dr. Caroline Farrugia Frendo**  
**Illum 11 ta' Jannar 2024**

**Paġna 4 minn 4**